

မြန်မာနိုင်ငံကြက်ခြေနီအသင်း၏ (၁၃) ကြိမ်မြောက် ကြက်ခြေနီညီလာခံ ဖွင့်ပွဲအခမ်းအနား၌
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်
မိန့်ခွန်းကောက်နုတ်ချက်

MICC- ၊ နေပြည်တော်

၂၀၁၉ ခုနှစ်၊ နိုဝင်ဘာလ (၁၄)ရက်

- ဒီနေ့ပြုလုပ်တဲ့ ကြက်ခြေနီညီလာခံဟာ (၂၀၁၅) ခုနှစ် မြန်မာနိုင်ငံကြက်ခြေနီအသင်း ဥပဒေ ပြဋ္ဌာန်းချက်နဲ့အညီ ညီလာခံသက်တမ်း (၃) နှစ်ပြည့်အခမ်းအနားဖြစ်ပြီး လာမယ့်သက်တမ်း အတွက် အသင်းရဲ့လုပ်ငန်းတာဝန်များကို စိတ်ပါဝင်စားစွာ အချိန်ပေးပြီးကိုယ်ကျိုးမငဲ့ကွက်ဘဲ တာဝန်ယူလုပ်ဆောင်နိုင်မယ့် ကောင်စီဝင်များအား အသစ်ထပ်မံရွေးကောက်တင်မြှောက်တာဝန် ပေးအပ်ရန် ဖြစ်ပါတယ်။
- လာမယ့် (၃)နှစ်တာကာလမှာ ကြက်ခြေနီအသင်းကြီးရဲ့အခန်းကဏ္ဍ တိုးတက်ပြောင်းလဲစေဖို့ အတွက် ဥက္ကဋ္ဌနှင့်ကောင်စီဝင်များရဲ့တာဝန်ဟာ အရေးကြီးပါတယ်။ ပြောင်းလဲလာတဲ့ ခေတ်ကာလ၊ အခြေအနေများနဲ့အညီ အသင်းကြီး တိုးတက်ပြောင်းလဲဖို့ ဦးဆောင်လုပ်ဆောင်ပေးနိုင်မယ့် ခေါင်းဆောင်ကောင်းများ လိုအပ်ပါတယ်။ ဒါမှသာ ကြက်ခြေနီအသင်းကြီး အခုထက်ပိုမိုဖွံ့ဖြိုး တိုးတက်လာမှာ ဖြစ်ပါတယ်။
- အသင်းကြီးရဲ့အခန်းကဏ္ဍဟာ နိုင်ငံတော်နှင့်ပြည်သူများအတွက် အလွန်အရေးကြီးပြီး ကြက်ခြေနီအသင်းဝင်များအနေနဲ့ သိရှိစေလိုပါတယ်။
- အသင်းဝင်များရဲ့ ကြက်ခြေနီကျင့်ဝတ်များလိုက်နာဆောင်ရွက်မှု၊ ကိုယ်ကျိုးစွန့်၊ စေတနာပြည့် ဝစွာနဲ့လုပ်ဆောင်နေမှုတွေဟာ လေးစားဖွယ်ကောင်းပါတယ်။
- အသင်းကြီးအနေနဲ့လည်း ကျန်းမာရေးနှင့်အားကစားဝန်ကြီးဌာန၊ ဗဟိုအဆင့်၊ တိုင်းဒေသကြီး/ ပြည်နယ်အဆင့်၊ ခရိုင်နှင့်မြို့နယ်အဆင့် စတဲ့အဆင့်တိုင်းမှာပူးပေါင်းဆောင်ရွက်စေလိုပါတယ်။ အသင်းကြီးရဲ့ ကောင်စီဝင်များအနေနဲ့ လုပ်ငန်းတာဝန်တွေကို တာဝန်ယူမှု၊ တာဝန်ခံယူမှု ဆောင်ရွက်ရန်လိုအပ်ပါတယ်။ ဆန်းသစ်တီထွင်သောအတွေးအမြင်များနဲ့ အသင်းရဲ့လုပ်ငန်း များ ပိုမိုတိုးတက်အောင်မြင်ရေးအတွက် ဆက်လက်ဆောင်ရွက်ကြစေလိုပါတယ်။

- မြန်မာနိုင်ငံကြက်ခြေနီအသင်း ဥပဒေပြဋ္ဌာန်းချက်နဲ့အညီ ကြက်ခြေနီလှုပ်ရှားမှုနှင့် ရည်ရွယ်ချက်ခြင်းတူညီသော လူမှုအဖွဲ့အစည်းများမှကိုယ်စားလှယ်များကိုလည်း ရွေးချယ်ထားကြောင်း သိရှိရပါတယ်။
- အဲဒီ လူမှုအဖွဲ့အစည်းများရဲ့လုပ်ငန်းဆောင်ရွက်မှုတွေက အသင်းရဲ့လုပ်ငန်းများနဲ့ သဟဇာတကိုက်ညီမှုရှိရန်နှင့် ချိန်ကိုက်ပူးပေါင်းဆောင်ရွက်မှု (synchronized coordination) တို့ဟာ အရေးကြီးပါတယ်။
- လာမယ့်သက်တမ်းအတွင်း ကြက်ခြေနီဗဟိုကောင်စီများအဖြစ် ပါဝင်ဆောင်ရွက်ကြမယ့် သူတွေဖြစ်တဲ့ အစိုးရအဆိုပြုကိုယ်စားလှယ် (၁၀)ဦးကလည်း အသင်းတိုးတက်ရာ တိုးတက်ကြောင်းကိစ္စရပ်များတွင် အကြံကောင်း၊ ဉာဏ်ကောင်းများ ပေးကြပါရန်နှင့် အသင်းရဲ့လုပ်ငန်းများတွင် ကိုယ်စွမ်း၊ ဉာဏ်စွမ်းရှိသရွေ့ အကောင်းဆုံးအားထုတ်ကြိုးစားပြီး ဆန်းသစ်တီထွင်သောအတွေးအမြင်များဖြင့် စဉ်းစားပြီး ဆောင်ရွက်ပေးကြစေလိုပါတယ်။ အခြေအနေအရပ်ရပ်ဟာ အမြဲပြောင်းလဲနေတဲ့အတွက် လွန်ခဲ့တဲ့ (၃)နှစ် အချိန်နဲ့မတူအောင် ဖွံ့ဖြိုးတိုးတက်ကြရမှာ ဖြစ်ပါတယ်။
- အသင်းကြီးဟာ နိုင်ငံတကာနှင့် ရင်ဘောင်တန်းဆောင်ရွက်နိုင်ရန်အတွက် ကြက်ခြေနီညီလာခံတွင် အချိန်ပြည့်နှင့်အချိန်ပိုင်းအလုပ်အမှုဆောင်များကိုရွေးချယ်ရာတွင် ခေါင်းဆောင်မှုအရည်အချင်းပြည့်ဝမှုကိုအလေးပေးဖို့ အလွန်အရေးကြီးပါတယ်။ လူမှုကရုဏာလုပ်ငန်း အတွေ့အကြုံရှိသူ၊ ကြက်ခြေနီလုပ်ငန်းများကိုစိတ်ပါဝင်စားသူ၊ အသင်းဖွံ့ဖြိုးတိုးတက်ရေးအတွက် အချိန်ပေးနိုင်သူ၊ နိုင်ငံတကာနဲ့ချိတ်ဆက်ဆောင်ရွက်နိုင်သော ခေါင်းဆောင်ကောင်းတွေကို ရွေးချယ်တာဝန်ပေးနိုင်ဖို့ အလွန်အရေးကြီးပါတယ်။
- အသင်းရဲ့လုပ်ငန်းတာဝန်တွေဟာ အလွန်ကြီးမားကျယ်ပြန့်လှပြီး နက်နဲပါတယ်။ လုပ်ငန်းများကို ဘက်လိုက်ခြင်းမရှိ လွတ်လပ်စွာဆောင်ရွက်နေတဲ့အပြင် လူမှုကရုဏာလုပ်ငန်းများ၊ ဘေးအန္တရာယ်ခံစားရသူများကို ပံ့ပိုးကူညီမှုလုပ်ငန်းများ၊ လူသားချင်းစာနာထောက်ထားမှုလုပ်ငန်းများ၊ ရာသီဥတုပြောင်းလဲမှုများနဲ့အတူ ဘေးအန္တရာယ်ဖြစ်ပွားမှုများ ပိုမိုများပြားလာတဲ့အတွက် ထိခိုက်ခံစားရသူများရဲ့ ပျက်စီးဆုံးရှုံးမှုများဟာလည်း ပိုမိုများပြားလာတာကို တွေ့ရှိရပါတယ်။ အသင်းကြီးအနေနဲ့ လုပ်ငန်းများ အောင်မြင်စွာဆောင်ရွက်နေတာကိုတွေ့ရှိရတဲ့အတွက် ကျွန်တော်အနေနဲ့ ဂုဏ်ယူချီးကျူးပါတယ်။

- အခုအသစ်ရွေးချယ်တင်မြှောက်ခံရမယ့် အလုပ်အမှုဆောင်တွေဟာ (၂၀၁၅)ခုနှစ် မြန်မာနိုင်ငံ ကြက်ခြေနီအသင်းဥပဒေနဲ့အညီ ရွေးဆွဲပြဋ္ဌာန်းထားတဲ့နည်းဥပဒေများကို လက်တွေ့အကောင်အထည်ဖော်ဆောင်ရွက်ရန် တာဝန်အရှိဆုံးပုဂ္ဂိုလ်များဖြစ်ပါတယ်။ ရွေးချယ်ခံရသူတွေဟာ လုပ်ငန်းများဆောင်ရွက်ရာမှာ ဥပဒေကို တိကျစွာလိုက်နာကျင့်သုံးပြီး စည်းလုံးညီညွတ်မျှတစွာ အကောင်အထည်ဖော်ပေးကြပါလို့ အထူးမှာကြားလိုပါတယ်။
- အလုပ်အမှုဆောင်သစ်များအနေနဲ့ အသင်းကြီးရဲ့ လွန်ခဲ့သော (၃) နှစ်တာကာလအတွင်း လုပ်ငန်းဆောင်ရွက်ချက်များကို အပြုသဘောဆောင်သောအမြင်များဖြင့် ဘက်စုံခြုံငုံသုံးသပ်ကာ အသင်းရဲ့လုပ်ငန်းမူဘောင်နှင့် လမ်းပြမြေပုံများကို ခိုင်မာတိကျစွာသတ်မှတ်ချထားပြီး လက်တွေ့မြေပြင်မှာ အကောင်အထည်ဖော်ဆောင်ရွက်နိုင်မယ့်လုပ်ငန်းစဉ်များဖြင့် ပိုမိုတိုးတက်ကောင်းမွန်စေရေး ဆောင်ရွက်ကြစေလိုပါတယ်။
- မြန်မာနိုင်ငံကြက်ခြေနီအသင်းအနေနဲ့ ကျန်းမာရေးနှင့်အားကစားဝန်ကြီးဌာနနဲ့ ပူးပေါင်းဆောင်ရွက်သွားစေလိုပါတယ်။
- ဒုါအပြင် ကျန်းမာရေးနှင့်အားကစားဝန်ကြီးဌာနမှာ ဆရာဝန်ကျင့်ဝတ်ရှိသလို ကြက်ခြေနီအသင်းမှာလည်း ကြက်ခြေနီကျင့်ဝတ်နဲ့အညီ လိုက်နာဆောင်ရွက်စေလိုပါတယ်။
- အသင်းကြီးရဲ့ အကောင်အထည်ဖော်ဆောင်ရွက်နေတဲ့ ဘေးဒဏ်ကြုံကြွံခံနိုင်စွမ်းမြင့်မားရေး (disaster resilience) အစီအစဉ်ဟာ အမှန်တကယ်ဆောင်ရွက်သင့်တဲ့လုပ်ငန်းဖြစ်ပြီး နီးနွယ်ဌာနများ၊ အဖွဲ့အစည်းများအားလုံး ပူးပေါင်းလုပ်ဆောင်ရန်လိုအပ်ပါတယ်။
- ကျန်းမာရေးနှင့်အားကစားဝန်ကြီးဌာနမှာရော၊ ကြက်ခြေနီအသင်းကြီးမှာပါ လုပ်ငန်းစဉ်များ၊ ဘဏ္ဍာရေး၊ စီမံခန့်ခွဲမှုနှင့် အုပ်ချုပ်မှုဆိုင်ရာကိစ္စရပ်များကို checklist များအသုံးပြုပြီး ပုံမှန်ဆန်းစစ်သုံးသပ်မှုများ လုပ်ဆောင်ကြစေလိုပါတယ်။ Checklist များ အသုံးပြုရာမှာလည်း တိုင်းဒေသကြီး/ပြည်နယ်မှကိုယ်စားလှယ်များနှင့် ပြန်လည်သုံးသပ် အသုံးပြုဆောင်ရွက်စေလိုပါတယ်။
- နိုင်ငံတော်အစိုးရအနေနဲ့ နိုင်ငံတော်ပိုမိုဖွံ့ဖြိုးတိုးတက်ရေးအတွက် အားသွန်ခွန်စိုက် ပြုပြင်ပြောင်းလဲမှုများဆောင်ရွက်နေချိန်မှာ အသင်းကြီးအနေနဲ့လည်း နိုင်ငံတော်ရဲ့လူမှုကဏ္ဍအခန်းကဏ္ဍများမှာ အရန်အင်အားအဖြစ် တာဝန်သိစိတ်အပြည့်အဝနှင့် ဆက်လက်ဆောင်ရွက်ပေးကြရန် တိုက်တွန်းလိုပါတယ်။

- ကြက်ခြေနီအသင်းကြီး ဖွံ့ဖြိုးတိုးတက်လေလေ ဘေးအန္တရာယ်ခံစားရတဲ့ပြည်သူများ ပိုမိုအကျိုးရှိမှာဖြစ်ပါတယ်။
- ကောင်စီဝင်များအနေနဲ့ လာမည့် (၃)နှစ်တာကာလအတွင်း မဟာဗျူဟာ၊ လုပ်ငန်းစဉ်များ စနစ်တကျချမှတ်ပြီး အောင်မြင်စွာဆောင်ရွက်ခြင်းဖြင့် နိုင်ငံတော်နဲ့ပြည်သူများအကျိုးအတွက် ဆက်လက်ဝိုင်းဝန်းကြိုးပမ်းဆောင်ရွက်သွားနိုင်ရေး ဆုမွန်ကောင်းတောင်းအပ်ပါတယ်လို့ပြောကြားရင်း နိဂုံးချုပ်အပ်ပါတယ်။

အခမ်းအနားသို့ တက်ရောက်သူများစာရင်း

- ကျန်းမာရေးနှင့်အားကစားဝန်ကြီးဌာနမှ တာဝန်ရှိသူများ
- မြန်မာနိုင်ငံကြက်ခြေနီအသင်း ဥက္ကဋ္ဌနှင့် တာဝန်ရှိသူများ
- ဖိတ်ကြားထားသော ဧည့်သည်တော်ကြီးများ

(ဤမိန့်ခွန်းသည် ပြည်ထောင်စုဝန်ကြီး၏လက်ရေးမူမှ ပြန်လည်ရိုက်နှိပ်ထားခြင်း ဖြစ်ပါသည်။)